

## رُخصت و عزیمت

موزے پر مسح رُخصت کی کونسی قسم ہے؟

﴿ حضرت مولانا ڈاکٹر مفتی عبدالواحد صاحب ﴾



بِسْمِ اللّٰهِ حَامِدًا وَ مُصَلِّيًا

شرعی احکام کی دو قسمیں ہیں : عزیمت اور رُخصت

عزیمت :

عزم و عزیمت لغت میں مصمم و موکد ارادہ کو کہتے ہیں۔

شریعت کی اصطلاح میں عزیمت سے مراد وہ احکام ہیں جو شریعت نے ابتداءً یعنی کسی عذر کا لحاظ

کیے بغیر لوگوں پر مقرر کیے ہیں خواہ وہ فرض و واجب ہوں یا سنت و نفل ہوں یا حرام و مکروہ ہوں۔

رُخصت :

لغت میں رُخصت سہولت و آسانی کو کہتے ہیں۔

شریعت کی اصطلاح میں رُخصت سے مراد وہ احکام ہیں جو شریعت نے اصلی حکم کے سبب کے باقی

ہونے کے باوجود عذر کی بنیاد پر مقرر کیے ہیں۔

حنفیہ کے نزدیک رُخصت کی چار قسمیں ہیں :

پہلی قسم :

مَا اسْتَيْحَ (أَيُّ عَوْمِلَ مُعَامَلَةَ الْمُبَاحِ فِي سُقُوطِ الْمُوَآخَذَةِ لَا أَنَّهُ يَصِيرُ  
مُبَاحًا فِي نَفْسِهِ) مَعَ قِيَامِ الْمُحَرَّمَ وَ قِيَامِ حُكْمِهِ جَمِيعًا كَالْمُكْرَهِ هِيَ  
إِجْرَاءُ كَلِمَةِ الْكُفْرِ . (نور الانوار)

کام کے فی نفسہ حرام ہونے اور اُس کی حرمت کے سبب کے باقی رہنے کے باوجود

لاچاری اور مجبوری کی وجہ سے اُس کام کو کرنے کی اجازت ہو اور اُس پر مؤاخذہ نہ ہو۔  
بالفاظِ دیگر لاچار و مجبور شخص کے حق میں وہ حرامِ مباح کی طرح بن جاتا ہے کہ حرام رہنے  
کے باوجود مجبور شخص کو گناہ نہیں ہوتا۔

اِس کی مشہور مثال یہ ہے کہ جان کے یا عضو بدن کے اتلاف کی دھمکی دے کر کسی کو کلمہ کفر کہنے پر  
مجبور کیا جائے اور وہ مجبور شخص دل میں تصدیق و ایمان کو جمائے ہوئے زبان سے کلمہ کفر کہہ دے۔

ایمان کے واجب ہونے اور کفر و شرک کے حرام ہونے کے جو اسباب ہیں یعنی قرآن و حدیث کی  
نصوص اور عقلی دلائل یہ سب موجود ہیں اور کلمہ کفر کہنے کی حرمت بھی باقی ہے اور مجبور شخص کے حق میں منسوخ  
نہیں ہیں اِس کے باوجود زبان سے کلمہ کفر کہنے کی اجازت و رخصت ہے۔ لیکن چونکہ کلمہ کفر کہنے کی حرمت اور  
اُس کے اسباب موجود ہیں اِس لیے اگر کوئی عزیمت کو اختیار کرے تو یہ اولیٰ ہے یعنی اصل حکم پر عمل کرے اور  
کلمہ کفر زبان سے نہ نکالے اور قتل ہو جائے تو شہید ہوگا اور اجر کا مستحق ہوگا۔

قرآن پاک میں ہے :

إِلَّا مَنْ أُكْرِهَ وَقَلْبُهُ مُطْمَئِنٌّ بِالْإِيمَانِ

مگر جو شخص مجبور کیا جائے جبکہ اُس کا دل ایمان پر جما ہوا ہو۔

حدیث میں ہے :

إِنَّ مُسَيْلِمَةَ الْكُذَّابِ أَخَذَ إِثْنَيْنِ مِنْ أَصْحَابِ رَسُولِ اللَّهِ صَلَّى اللَّهُ عَلَيْهِ  
وَسَلَّمَ فَقَالَ لِلأَوَّلِ مَا تَقُولُ فِي مُحَمَّدٍ قَالَ رَسُولُ اللَّهِ قَالَ فَمَا تَقُولُ فِيَّ  
قَالَ وَأَنْتَ أَيضًا فَخَلَّى سَبِيلَهُ؛ وَقَالَ لِلأَخِيرِ مَا تَقُولُ فِي مُحَمَّدٍ قَالَ  
رَسُولُ اللَّهِ قَالَ فَمَا تَقُولُ فِيَّ قَالَ أَنَا أَصَمُّ لَا أَسْمَعُ فَأَعَادَ عَلَيْهِ ثَلَاثًا  
فَأَعَادَ جَوَابَهُ، فَقَتَلَهُ؛ فَبَلَغَ ذَلِكَ رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ  
أَمَّا الأَوَّلُ فَأَخَذَ بِرُخْصَةِ اللَّهِ تَعَالَى وَأَمَّا الثَّانِي فَصُدِّعَ بِالْحَقِّ فَهَيِّنًا لَهُ.

(التلخیص الحبیر ص 103 ج 4)

مسيلمہ کذاب نے رسول اللہ ﷺ کے دو صحابیوں کو پکڑا اور ایک سے پوچھا کہ تم محمد

ﷺ کے بارے میں کیا کہتے ہو؟ انہوں نے جواب دیا کہ وہ اللہ کے رسول ہیں۔ اُس نے پھر پوچھا کہ تم میرے بارے میں کیا کہتے ہو؟ انہوں نے جواب دیا کہ تم بھی ہو۔ مسیلمہ نے ان کو چھوڑ دیا پھر دوسرے سے پوچھا کہ تم محمد ﷺ کے بارے میں کیا کہتے ہو؟ انہوں نے جواب دیا کہ وہ اللہ کے رسول ہیں۔ اُس نے پوچھا کہ تم میرے بارے میں کیا کہتے ہو؟ انہوں نے جواب دیا کہ میں کچھ بہرا ہوں میں نے سنا نہیں۔ اُس نے تین دفعہ سوال دہرایا اور انہوں نے تینوں مرتبہ وہی بات کہی۔ اس پر مسیلمہ نے اُن کو قتل کر دیا، جب رسول اللہ ﷺ کو یہ بات پہنچی تو آپ ﷺ نے فرمایا پہلے نے اللہ تعالیٰ کی دی ہوئی رخصت پر عمل کیا اور دوسرا حق پر مارا گیا اُس کے لیے خوشخبری ہے۔

اس رخصت کی عقلی دلیل یہ ہے کہ کلمہ کفر نہ کہنے سے مجبور شخص کا اپنی جان میں جو حق ہے وہ سرے سے فوت ہوتا ہے ظاہری صورت میں بھی کہ قتل سے جسمانی ساخت بگڑتی ہے اور معنوی طور سے بھی کہ جسم سے رُوح نکل جاتی ہے جبکہ کلمہ کفر کہنے سے اللہ تعالیٰ کا حق قلبی تصدیق پر جے رہنے کی وجہ سے معنوی طور پر باقی رہتا ہے۔

اس رخصت کی چند اور مثالیں :

(1) جان یا عضو کے اِتلاف کی دھمکی سے مجبور ہو کر کسی کارِ رمضان کا روزہ توڑنا۔

اس صورت میں رمضان کا روزہ توڑنے کی حرمت بھی قائم ہے اور اس حرمت کا سبب یعنی رمضان کا مہینہ ہونا بھی موجود ہے ان دونوں باتوں کے ہوتے ہوئے اگر مجبور شخص اپنا روزہ نہ توڑے تو یہ عزیمت ہے اور اولیٰ ہے اور آدمی شہید ہوگا اور اجر کا مستحق ہوگا لیکن چونکہ روزہ نہ توڑنے میں بندے کا حق جاتا رہتا ہے جبکہ اللہ تعالیٰ کا حق اس طرح سے باقی رہتا ہے کہ آدمی اس کی قضا کر سکتا ہے اس لیے بندے کو رخصت ہے کہ وہ زبردستی کے وقت روزہ توڑ دے اور اُس کو گناہ نہ ہوگا۔

(2) جان یا عضو کے اِتلاف کی دھمکی سے مجبور ہو کر دوسرے کا مال تلف کرنا اور بعد میں مالک کو

تاوان ادا کرنا۔

(3) جان یا عضو کے اِتلاف کی دھمکی سے مجبور ہو کر امر بالمعروف اور نہی عن المنکر کو ترک کرنا۔

اس صورت میں اللہ تعالیٰ کا حق اس طرح باقی رہتا ہے کہ مجبور شخص کم از کم ترک کرنے کی حرمت کا اعتقاد تو رکھتا ہے۔

(4) بھوک سے لاچار شخص کے لیے دوسرے کا مال اُس کی اجازت کے بغیر کھانا اور بعد میں مالک کو تاوان ادا کرنا۔

دوسری قسم :

مَا اسْتَبِيحَ مَعَ قِيَامِ السَّبَبِ لَكِنَّ الْحُكْمَ تَرَاحِي عَنْهُ كَالْمَسَافِرِ وَ حُكْمُهُ  
أَنَّ الْأَخَذَ بِالْعَزِيمَةِ أَوْلَىٰ وَلِتَرُدُّ فِي الرُّحْصَةِ . (نور الانوار)

کام کے وجوب کا سبب موجود ہو لیکن عذر کی وجہ سے حکم کو عذر ختم ہونے تک مؤخر کر دیا جائے۔ اس کا حکم یہ ہے کہ اگر وہ واجب کرنے سے کوئی ضرر نہ ہو تو عزیمت یعنی اُس کام کو کرنا اولیٰ ہے۔ لیکن عذر کی وجہ سے نہ کرے بلکہ عذر ختم ہونے پر کرے تو جائز ہے گناہ نہ ہوگا (البتہ اگر عزیمت پر عمل کرنے سے ضرر ہو اور جان جائے یا دوسروں کو سخت پریشانی ہو تو عزیمت کو ترک کرنا واجب ہے ورنہ گناہ گار ہوگا)۔

مثلاً جو شخص سفر میں ہو اُس کے حق میں رمضان کے روزے رکھنا رمضان کی وجہ سے فرض ہے لیکن سفر کے عذر کی وجہ سے فرضیت سفر ختم ہونے تک مؤخر ہوگئی ہے۔ البتہ حکم کے سبب یعنی ماہ رمضان کی موجودگی کی وجہ سے روزے رکھے تو اولیٰ ہے۔ اس کی تائید اس بات سے بھی ہوتی ہے کہ رخصت کا معنی یعنی سہولت و آسانی کبھی روزہ رکھنے میں ہوتی ہے کیونکہ رمضان میں روزے کی ایک عام فضا قائم ہوتی ہے جبکہ دوسرے دنوں میں عام فضا نہ ہونے کی وجہ سے آدمی دشواری محسوس کرتا ہے۔

تیسری قسم :

تیسری قسم یہ ہے کہ شرعی حکم باقی ہی نہ رہے مثلاً سابقہ شریعتوں کے سخت احکام جو ہماری شریعت میں منسوخ ہیں یہ حقیقت میں رخصت کی قسم نہیں ہے کیونکہ یہ ہماری شریعت کا حکم ہی نہیں ہے البتہ مجازاً اس کو رخصت کہہ دیا جاتا ہے۔

چوتھی قسم :

مَا سَقَطَ عَنِ الْعِبَادِ مَعَ كَوْنِهِ مَشْرُوعًا فِي الْجُمْلَةِ فِي بَعْضِ الْمَوَاضِعِ  
سِوَى مَوْضِعِ الرَّخْصَةِ ..... كَقَصْرِ الصَّلَاةِ فِي السَّفَرِ . (نور الانوار)  
وَأَمَّا فِي الْقِسْمِ الرَّابِعِ فَالْحُكْمُ سَاقِطٌ بِسُقُوطِ السَّبَبِ الْمَوْجِبِ فِي  
مَحَلِّ الرَّخْصَةِ إِلَّا أَنَّهُ، مَشْرُوعٌ فِي الْجُمْلَةِ أَيْ فِي مَوْضِعِ آخِرٍ . (حاشیہ  
علی نور الانوار)

عذر کے موقع کے علاوہ میں تو حکم جاری ہو لیکن عذر کے ہوتے ہوئے عذر کے مقام میں نہ حکم ہو اور نہ اُس کا سبب باقی ہو مثلاً جو آدمی مسافر نہ ہو مقیم ہو اُس کے حق میں ظہر کے چار فرض ہیں لیکن مسافر کے حق میں چار فرض ساقط ہو کر صرف دو فرض رہ جاتے ہیں اس کو اصطلاح میں رخصت اسقاط کہتے ہیں اور جب ظہر کی چار رکعتوں کی فرضیت باقی ہی نہ رہی تو اب اگر کوئی مسافر دو کے بجائے چار رکعتیں پڑھے اور عزیمت پر عمل کرے تو یہ جائز نہیں کیونکہ نہ تو چار کا حکم باقی ہے اور نہ مسافر کے حق میں چار کا سبب باقی ہے۔

عَنْ يَعْلَى بْنِ أُمِيَّةَ قَالَ قَالَ لِعُمَرَ إِنَّمَا قَالَ اللَّهُ تَعَالَى أَنْ تَقْصُرُوا مِنَ الصَّلَاةِ إِنْ خِفْتُمْ وَقَدْ آمَنَ النَّاسُ فَقَالَ عُمَرُ عَجِبْتُ مِمَّا عَجِبْتُ مِنْهُ فَذَكَرْتُ ذَلِكَ لِرَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ صَدَقَةٌ تَصَدَّقَ اللَّهُ بِهَا عَلَيْكُمْ فَاقْبَلُوا صَدَقَتَهُ .

یعلیٰ بن امیر رحمہ اللہ کہتے ہیں میں نے حضرت عمر رضی اللہ عنہ سے کہا اللہ تعالیٰ تو فرماتے ہیں کہ اگر تمہیں خوف ہو تو تم پر کوئی گناہ نہیں کہ تم نماز قصر کرو اور اب تو لوگ امن میں ہیں۔ حضرت عمر رضی اللہ عنہ نے جواب دیا کہ جس بات سے تمہیں تعجب ہوا مجھے بھی تعجب ہوا تھا اور میں نے اس کا ذکر رسول اللہ ﷺ سے کیا تو آپ نے فرمایا یہ صدقہ ہے جو اللہ نے تم پر کیا ہے تو اللہ کے صدقہ کو قبول کرو۔

حدیث میں قصر کرنے کی رخصت کو صدقہ کہا۔ صدقہ کی حقیقت یہ ہے کہ اپنی کسی چیز کا کسی دوسرے (فقیر) کو مالک بنا دیا جائے، نماز کی رکعتیں ایسی چیز نہیں ہیں جو کسی دوسرے کی ملکیت میں دی جاسکیں لہذا

یہاں صدقہ کا مجازی معنیٰ مراد ہے یعنی چھوٹ یعنی اللہ تعالیٰ نے چار میں سے دو رکعتوں کی چھوٹ دے دی اور ان کو ساقط کر دیا لہذا مسافر کے حق میں چار رکعات کی فرضیت کا سبب بھی باقی نہ رہا۔

اس رخصت کی ایک اور مثال شراب اور مردار کی حرمت ہے کہ عام حالت میں تو ان کی حرمت قائم ہے لیکن بھوک سے لاچار شخص کے لیے جس کے پاس اور کچھ نہ ہو ان کی حرمت باقی نہیں رہتی اور نہ ہی حرمت کا سبب موجود ہے کیونکہ مضطرب لاچار کا قرآن پاک میں استثناء کیا گیا ہے البتہ عذر دور ہونے پر اس معذور کے حق میں حرمت دوبارہ لوٹ آتی ہے لہذا اگر لاچار شخص مردار یا شراب پائے لیکن وہ ان کو نہ کھائے پیئے اور مرجائے تو گناہ گار مرے گا کیونکہ اس کے حق میں یہ چیزیں حرام نہ رہی تھیں اور قرآن پاک میں ہے لَا تَلْقُوا بِأَيْدِيكُمْ إِلَى التَّهْلُكَةِ (اپنے کو اپنے ہاتھوں ہلاکت میں مت ڈالو)۔

چڑے کے موزوں پر مسح کرنا رخصت کی کس قسم میں داخل ہے؟

عام طور سے اس کو مذکورہ بالا چوتھی قسم میں سے شمار کیا جاتا ہے۔ منار، نور الانوار اور مسلم الثبوت میں ایسے ہی ہے۔ اس قسم میں چونکہ عذر کے وقت میں معذور کے حق میں نہ حکم رہتا ہے اور نہ سبب حکم، لہذا اس قسم میں سے ہونے کا مطلب یہ ہے کہ موزے پہننے کی وجہ سے نہ تو پاؤں میں حدث آتا ہے اور نہ ہی اس کو دھونے کا حکم اس کو اس طرح سے بیان کیا گیا ہے کہ موزہ پاؤں کی طرف حدث کے سرایت کر جانے کو روکتا ہے اور حدث خود موزے پر چڑھ جاتا ہے جس کا ازالہ مسح سے کیا جاتا ہے اور چونکہ پاؤں میں حدث آیا ہی نہیں اس لیے اس کو دھونے کا حکم بھی نہیں۔ یہ مضمون یوں دیا گیا ہے :

فَإِنْ اسْتَتَارَ الْقَدَمُ بِالْخُفِّ يَمْنَعُ سِرَايَةَ الْحَدَثِ (أَيُّ بِالْإِعْتِبَارِ الشَّرْعِيِّ  
فَصَارَ الْقَدَمُ حِينَئِذٍ عِنْدَ الشَّارِعِ كَالْبَطْنِ وَالْفَخِذِ فَلَا يَكُونُ غَسْلُهُ  
مَشْرُوعًا لِأَنَّ سَبَبَ الْغُسْلِ سِرَايَةَ الْحَدَثِ إِلَيْهِ وَكَمْ يُوجَدُ). (نور الانوار)

اب وضو اور موزوں پر مسح کرنے کے بعد اگر کوئی اپنے موزے اتار دے تو یہ حضرات کہتے ہیں کہ موزے نے جس حدث کو پاؤں کی طرف سرایت کرنے سے روکا ہوا تھا وہ حدث پیروں کی طرف سرایت کر جاتا ہے اور پاؤں کو دھونا ضروری ہو جاتا ہے۔ وَكَذَا إِذَا نَزَعَ قَبْلَ الْمُدَّةِ لِأَنَّ عِنْدَ النَّزْعِ يَسْرِي الْحَدَثُ السَّابِقَ إِلَى الْقَدَمَيْنِ كَأَنَّهُ لَمْ يُغْسَلْهُمَا. (ہدایہ)

ہمارا اس پر یہ اعتراض ہے کہ باقی اعضاء دھونے اور موزوں کا مسح کرنے سے حدت بالکل معدوم ہو جاتا ہے اور سابقہ حدت جاتا رہتا ہے اُس وقت اگر آدمی مدتِ مسح ختم ہونے سے پہلے اپنے موزے اُتار دے تو سابقہ حدت باقی ہی کہاں رہا تھا جو پھر وہ پاؤں کی طرف سرایت کر سکے۔

اس لیے ہم کہتے ہیں کہ موزے کو مانع سرایت حدت کے بجائے ساتر حدتِ القدمین مانا جائے یعنی موزے پاؤں کی طرف حدت کو سرایت کرنے سے روکتے نہیں بلکہ پاؤں میں معمول کے مطابق حدت آ جاتا ہے اور جہاں موزوں پر بھی حدت چڑھ آتا ہے۔ البتہ موزے پاؤں کے حدت کو چھپا دیتے ہیں جس کی وجہ سے پاؤں کو دھونے کا حکم بھی موزے پہننے رہنے تک یا مدتِ مسح ختم ہونے تک ظاہر نہیں ہوتا۔ موزوں پر چڑھ جانے والے حدت کا ازالہ مسح سے ہو جاتا ہے اگر کوئی شخص مدتِ مسح پوری ہونے سے پہلے موزے اُتار دے تو پاؤں کا حدت جو چھپا ہوا تھا ظاہر ہو جاتا ہے اور مسح ٹوٹ جاتا ہے اور پاؤں دھونا واجب ہو جاتا ہے۔

ابن ہمام رحمہ اللہ نے فتح القدر میں یہی اعتراض نقل کر کے اس کا جواب دیا ہے :

(1) فَإِنْ قِيلَ لَا حَدَثَ لِيَسْرِي لَأَنَّهُ، كَانَ قَدْ حَلَّ بِالْخُفِّ ثُمَّ زَالَ بِالْمَسْحِ فَلَا يَعُودُ إِلَّا بِسَبَبِهِ مِنَ الْخَارِجِ النَّجِسِ وَنَحْوِهِ قُلْنَا جَازَ أَنْ يَعْتَبَرَ الشَّرْعُ ارْتِفَاعَ الْحَدِيثِ بِمَسْحِ الْخُفِّ مُقَيَّدًا بِمُدَّةِ بَمَنْعِهِ ثُمَّ عَلِمْنَا وَقُوعَ مِثْلِهِ فِي التَّمِيمِ حَيْثُ اعْتَبَرَ فِي ارْتِفَاعِهِ بِاسْتِعْمَالِ الصَّعِيدِ تَقْيِيدُهُ، بِمُدَّةِ اعْتِبَارِهِ عَامِلًا أَعْنَى مُدَّةِ الْقُدْرَةِ عَلَى الْمَاءِ .

” اگر یہ کہا جائے کہ اب تو کوئی حدت نہیں ہے جو سرایت کر سکے کیونکہ جو حدت موزے پر چڑھا تھا وہ تو مسح سے زائل ہو چکا اور نیا حدت کسی نجس چیز کے جسم سے باہر نکلنے پر آئے گا۔ اس کے جواب میں ہم کہتے ہیں کہ ممکن ہے کہ شریعت نے مسح سے موزے کے حدت کے ازالہ کو اس مدت کے ساتھ مقید اعتبار کیا ہو جس میں موزہ پاؤں دھونے کو روکتا ہو (یعنی جبکہ آدمی موزہ پہننے ہوئے ہو اور مدتِ مسح ابھی ختم نہ ہوئی ہو)۔ پھر اسی کی مثل ہم نے تیمم میں پایا کہ جس میں شریعت نے مٹی کے استعمال سے حدت کے رفع کو پانی پر عدم

قدرت کی مدت کے ساتھ مقید اعتبار کیا ہے۔“

ہم کہتے ہیں کہ یہ جواب تسلی بخش نہیں ہے کیونکہ اگرچہ یہ بات مسلم ہے کہ مدت مسح پوری ہونے سے قبل موزہ اترنے سے پاؤں دھونا واجب ہو جاتا ہے لیکن دیکھنا یہ ہے کہ اس وقت اس کی علت کیا ہے؟ خود موزے کا اترنا تو اس کی وجہ نہیں ہے کیونکہ بحر الرائق میں لکھا ہے :

إِعْلَمُ أَنَّ نَزْعَ الْخُفِّ وَمُضَى الْمُدَّةِ غَيْرُ نَاقِصٍ فِي الْحَقِيقَةِ وَإِنَّمَا النَّاقِصُ لَهُ الْحَدَثُ السَّابِقُ لِكِنَّ الْحَدَثِ يَظْهَرُ عِنْدَ وُجُودِهِمَا فَاضِيفَ النَّقْصُ إِلَيْهِمَا مَجَازًا . (ص 177 ج 1)

جان لو کہ موزے کو اترنا اور مدت کا پورا ہونا یہ حقیقت میں خود مسح کے ناقض نہیں ہیں۔ ناقض تو محض سابقہ حدث ہے لیکن چونکہ حدث ان دونوں باتوں کے ہوتے ہوئے ظاہر ہوتا ہے لہذا نقض کی اضافت ان کی طرف جوازی اعتبار سے کی گئی ہے۔

دوسرا احتمال یہ ہے کہ وہ سابقہ حدث ہو جو موزہ اترنے پر ظاہر ہو گیا ہو۔ اس میں پھر دو صورتیں ہیں :

i- سابقہ حدث پاؤں کی طرف سرایت کر گیا ہو جیسا کہ ہدایہ میں ہے لِأَنَّ عِنْدَ النَّزْعِ يَسْرِي الْحَدَثُ السَّابِقُ إِلَى الْقَدَمَيْنِ كَأَنَّهُ لَمْ يَغْسِلْهُمَا کیونکہ موزہ اترنے سے سابقہ حدث پاؤں کی طرف سرایت کر جاتا ہے اور یہ صورت بن جاتی ہے کہ گویا پاؤں دھوئے نہیں گئے تھے۔

یہ بات قابل تسلیم نہیں کیونکہ سابقہ ان حضرات کے نزدیک وضو کے دیگر اعضاء اور موزوں میں آیا لیکن موزوں کی وجہ سے پاؤں میں نہیں گیا پھر آدمی نے دیگر اعضاء کو دھویا اور موزوں پر مسح کیا تو اس سے وہ حدث زائل اور معدوم ہو گیا۔ اس کے بعد ممکن ہے کہ اور حدث بھی آئے ہوں اور وضو مسح سے زائل ہو گئے ہوں تو جو معدوم ہو چکا ہو وہ موزے اترنے سے خود بخود موجود ہو کر پاؤں میں سرایت کیسے کر سکتا ہے؟

ii- سابقہ حدث نے پاؤں میں بھی اور موزے میں بھی سرایت کیا لیکن موزے کی وجہ سے پاؤں کا حدث مستور اور کالمعدوم ہو گیا پھر جب موزے اترے تو وہ سابقہ حدث جو مستور تھا ظاہر ہو گیا۔ یہی وہ بات ہے جو ہم کہنا چاہتے ہیں۔

ابن ہمام رحمہ اللہ نے اپنے جواب میں تیمم کو نظیر کے طور پر پیش کیا ہے لیکن ہم کہتے ہیں کہ خود تیمم میں



بھی یہ بات غور طلب ہے کہ پانی پر قدرت ہونے کے بعد تیمم کے ٹوٹنے کی کیا وجہ ہے؟ خود پانی پر قدرت تو تیمم کا ناقض نہیں ہے کیونکہ بحر الرائق میں ہے کہ اس کی طرف اضافت مجازی ہے اور حقیقی ناقض تو سابقہ حدیث ہے۔

وَأَسْنَادُ النَّقْضِ إِلَى زَوَالِ مَا أَبَاحَ التَّيْمَمَ إِسْنَادٌ مَجَازِيٌّ لِأَنَّ النَّاقِضَ حَقِيقَةٌ  
إِنَّمَا هُوَ الْحَدِيثُ السَّابِقُ بِخُرُوجِ النَّجَسِ وَزَوَالِ الْمُبِيحِ شَرْطٌ لِعَمَلِ  
الْحَدِيثِ السَّابِقِ عَمَلُهُ . (ص 152 ج 1)

تیمم کے جواب کے موجب کے زوال کی طرف تیمم کے ٹوٹنے کی اضافت مجازی ہے کیونکہ ناقض حقیقت میں وہ سابقہ حدیث ہے جو نجاست کے خروج سے ہوا تھا اور تیمم کے جواز کے موجب کا زوال شرط ہے تاکہ سابقہ حدیث اپنا عمل کر سکے۔

دوسرا احتمال یہ ہے کہ تیمم کے ٹوٹنے کی وجہ سابقہ حدیث ہے اس میں پھر دو صورتیں ہیں :

i- ایک یہ کہ تیمم سے جو حدیث معدوم ہو گیا تھا وہ پانی پر قدرت ملنے سے از خود وجود میں آ گیا لیکن یہ

محال ہے۔

ii- دوسری صورت یہ ہے کہ سابقہ حدیث کو موجود لیکن تیمم کی وجہ سے مستور سمجھا جائے یعنی یہ کہا

جائے کہ تیمم حدیث کا ازالہ نہیں کرتا بلکہ اُس کو مستور کر دیتا ہے اور پانی پر قدرت پانے پر مستور حدیث ظاہر ہو گیا وهو المطلوب.

بہتر یہ ہے کہ ہم موزے کے مسح کو چوتھی قسم ہی میں سے شمار کریں لیکن پھر اس قسم کی دو صنفیں بنانی ہوں

گی۔ ایک وہ جس میں سبب حکم عذر کے وقت معدوم رہتا ہے جیسے سفر میں نماز کو قصر کرنے میں ہے اور دوسری وہ

جس میں سبب حکم معدوم نہیں ہوتا چھپا ہوا ہوتا ہے یعنی مستور ہوتا ہے۔ اس کو رخصت کی دوسری قسم میں سے بنانا

مشکل ہوتا ہے کیونکہ دوسری قسم میں صرف یہی نہیں کہ سبب حکم موجود ہوتا ہے بلکہ ظاہر بھی ہوتا ہے۔

موزے کو ساتھ حدث القدمین ماننے کی صورت میں وہ تمام اعتراضات وارد نہیں ہوتے جو

اس کو مانع سرایت حدث ماننے کی صورت میں وارد ہوتے ہیں مثلاً :

(1) جس کو ہم نے اوپر لکھا ہے کہ وضو اور مسح کرنے کے بعد اگر آدمی اپنا موزہ اتار دے تو پاؤں

میں حدیث کے سرایت کرنے کی اور اس کو دھونے کے وجوب کی کوئی وجہ نہیں بنتی۔

(2) اس کو مسلم الثبوت میں یوں لکھا ہے :

وَفِيهِ أَنَّهُ إِنَّمَا يَتِمُّ لَوْ لَمْ يَكُنِ الْغُسْلُ هُنَاكَ فِي الرَّجُلِ مَشْرُوعًا لَكِنَّهُ  
مَشْرُوعٌ بَعْدُ وَإِنْ لَمْ يَكُنْ يَنْزَعُ خُفَّيْهِ وَلِهَذَا يُبْطَلُ مَسْحُهُ لَوْ خَاضَ فِي النَّهْرِ  
وَدَخَلَ الْمَاءَ فِي الْخُفِّ وَلَا يَجِبُ الْغُسْلُ بِإِنْقِصَاءِ الْمُدَّةِ . (مسلم الثبوت)

اس پر یہ اعتراض ہے کہ سرایتِ حدث کے مانع ہونے والی بات اُس وقت مانی جاسکتی ہے جب پاؤں کا دھونا جائز ہی نہ ہو جیسا کہ چوتھی قسم کا تقاضا ہے حالانکہ موزے اُتارے بغیر بھی ان کو دھونا جائز ہے۔ اسی لیے اگر کوئی موزے پہنے پہنے نہر میں اُتر جائے اور پانی موزوں کے اندر چلا جائے تو اُس کا مسح ختم ہو جاتا ہے اور پاؤں دھلنے کی وجہ سے پچھلی مدت کے ختم ہونے پر دوبارہ پاؤں دھونے کی ضرورت نہ ہوگی۔

ہماری ساتر حدث القدمین والی بات کی رُو سے یہ مسئلہ بالکل دُرست ہے اور ہمیں تسلیم ہے کیونکہ پاؤں میں حدث تو موجود تھا جو موزے کی وجہ سے چھپا ہوا تھا۔ جب موزوں کے اندر پانی گیا اور پاؤں دُھلا تو اُس کا حدث زائل ہو گیا اور مسح کی نئی مدت کا حساب شروع ہو گیا۔

لیکن مانع سرایتِ حدث ماننے والوں کو اس اعتراض کا جواب دینے کی ضرورت ہوئی اور ابن ہمام رحمۃ اللہ علیہ کی طرف سے یہ جواب دیا گیا کہ مسح کے باطل ہونے اور پاؤں کے دُھلنے کے مسئلہ کی روایت صحیح نہیں۔

وَأُجِيبَ بِمَنْعِ صِحَّةِ رِوَايَةِ بُطْلَانِ الْمَسْحِ بَلْ نَقُولُ لَا يُبْطَلُ الْمَسْحُ  
وَرَضِيَ بِهَذَا الشَّيْخُ ابْنُ الْهَمَامِ فِي فَتْحِ الْقُدَيْرِ . (مسلم الثبوت و فواتح  
الرحموت)

اس جواب پر پھر یہ اعتراض کیا گیا کہ یہ روایت فتاویٰ ظہیر یہ وغیرہ جیسی معتبر کتابوں میں مذکور ہے لہذا اس کی روایت کی صحت کو نہ ماننا بلا دلیل ہے وَرَدُّ بَانَ الرِّوَايَةِ مَذْكُورَةَ فِي الْكُتُبِ الْمُعْتَبَرَةِ كَالظَّهَيْرِيَّةِ وَغَيْرِهَا . (مسلم الثبوت)

اس اعتراض کا جواب بحر العلوم رحمۃ اللہ علیہ نے اس طرح دیا کہ امام محمد بن فضل رحمہ اللہ کے فتاویٰ

میں یہ درج ہے کہ مسح کسی صورت میں باطل نہیں ہوگا۔ لہذا روایتوں میں تعارض ہوا اور کسی ایک روایت کو ترجیح قوتِ دلیل کی بنیاد پر ہوگی اور وہ مسح کے باطل نہ ہونے کی دلیل کو حاصل ہے جبکہ بطلان کی روایت کی دلیل ضعیف ہے۔

وَفِيهِ أَنَّهُ وَإِنْ كَانَتْ مَذْكُورَةً فِيهَا لَكِنْ ذُكِرَ فِي فِتَاوَى الْإِمَامِ مُحَمَّدِ بْنِ  
الْفَضْلِ لَا يَبْطُلُ الْمَسْحُ عَلَى كُلِّ حَالٍ وَمِثْلُهُ، فِي الْمُجْتَبَى وَكَمَا  
تَعَارَضَتِ الرَّوَايَاتُ فَالْتَّرَجِيحُ بِقُوَّةِ الدَّلِيلِ وَهِيَ فِي دَلِيلِ عَدَمِ بَطْلَانِ  
الْمَسْحِ وَرِوَايَةِ الْبُطْلَانِ لِضَعْفِهَا مُنَعَتْ. (فواتح الرحموت)

پھر بحر العلوم رحمہ اللہ نے ترجیح کے لیے جو بات ذکر کی ہے وہ یہ ہے :

لَمَّا لَمْ يَدْخُلِ الْمُتَخَفِّفُ فِي خِطَابِ غَسْلِ الرَّجُلِ وَصَارَ وَضُوءُهُ، شَرْعًا  
مِنْ غَيْرِ غَسْلِ الرَّجُلِ وَلَمْ يَسِرِ الْحَدِيثُ إِلَى الْقَدَمِ صَارَ غَسْلُ الرَّجُلِ  
كَغَسْلِ الظَّهْرِ وَالْبَطْنِ فَكَيْفَ يَجْزِي الْغَسْلُ حَتَّى يَبْطُلَ الْمَسْحُ وَلَا  
يَجِبُ شَيْءٌ بِالنَّزْعِ وَانْقِصَاءِ الْمُدَّةِ. (فواتح الرحموت)

موزے پہنا ہوا شخص پاؤں دھونے کے خطاب میں شامل نہیں اور شریعت کی رو سے اس کا وضو پاؤں دھونے کے بغیر ہے اور حدیث نے اس کے پاؤں کی طرف سرایت نہیں کیا لہذا اس کا پاؤں دھونا ایسے ہی ہے جیسے کمر یا پیٹ کو دھونا۔ لہذا پاؤں کا دھلنا کیونکر کافی ہوگا کہ یہ کہا جاسکے کہ اس کا مسح باطل ہو گیا اور وضو ٹوٹنے سے پہلے موزے اتارنے سے یا مدت ختم ہونے سے پاؤں دھونا واجب نہ ہوگا۔

ہم کہتے ہیں کہ موزے پہنا ہوا شخص پاؤں دھونے کے خطاب میں شامل نہ بھی اور اس کے لیے علیحدہ خطاب بھی مانیں تب بھی اتنا تو ہے کہ اس کو اختیار ہے کہ چاہے موزوں پر مسح کرے یا موزے اتار کر پاؤں دھوئے یا موزے پہنے پہنے پاؤں دھوئے اور خطاب ان تینوں اختیارات پر مشتمل ہوگا۔ اور خطاب آتا ہے سبب کے بعد۔ سبب یا تو موزے پر چڑھا ہوا حادث ہوگا یا پاؤں میں سرایت کیا ہوا حادث ہوگا۔ موزے پر چڑھے ہوئے حادث کے لیے مسح کا خطاب ہوا۔ پاؤں دھونے کے لیے پاؤں کا حادث ضروری ہے۔ لیکن

بجز العلوم اس کی نفی کرتے ہوئے کہتے ہیں حدث نے پاؤں کی طرف سرایت نہیں کیا۔ ہم کہتے ہیں کہ جب پاؤں میں حدث ہے ہی نہیں تو خطاب اس پر مشتمل کیونکر ہو سکتا ہے کہ چاہے پاؤں دھولو۔ اور اگر اس کا یہ مطلب لیا جائے کہ چاہے موزے اُتار لو تا کہ سبب یعنی حدث پایا جائے پھر پاؤں دھولو تو اس کا نتیجہ یہ نکلے گا کہ خطاب سبب سے پہلے ہو گیا۔

غرض عدم بطلانِ مسح کی روایت کو ترجیح نہ ہوئی البتہ بطلانِ مسح کی روایت کو ہم مندرجہ ذیل دو وجوہ سے ترجیح دیتے ہیں :

i- وضو اور مسح کرنے کے بعد اگر کوئی اپنے موزے اُتار دے تو مسح بالاتفاق باطل ہو جاتا ہے اور پاؤں دھونا متعین ہو جاتا ہے ایسا کیوں ہوتا ہے جبکہ وضو اور مسح کی وجہ سے سابقہ حدث باقی ہی نہیں رہا جو موزے اُتارنے سے پاؤں میں سرایت کر سکے۔ اس کی صرف یہی وجہ رہ جاتی ہے کہ پاؤں میں حدث موجود تھا لیکن مستور تھا جو اب ظاہر ہو گیا۔

ii- یہ کہنا کہ پاؤں دھونا معتبر نہیں اور یہ پیٹ یا کمر دھونے کے برابر ہے بے بنیاد بات ہے کیونکہ موزہ پہننے سے مسح متعین نہیں ہو جاتا اور آدمی کو اختیار ہوتا ہے کہ وہ چاہے مسح کرے یا موزے اُتار کر پاؤں دھوئے یا موزے پہننے پہننے پاؤں دھوئے اور وضو کی طرح پاؤں دھونے میں بھی نیت شرط نہیں ہے۔

بطلانِ مسح کی روایت کے راجح ہونے کی وجہ یہی ہے کہ ملا بہاری رحمہ اللہ نے مسلم الثبوت میں دوسرے جواب کو اختیار کیا، جو یہ ہے :

بَلِ الْحَقُّ فِي الْجَوَابِ أَنْ يُقَالَ الْمُعْتَبَرُ فِي رُحْصَةِ الْإِسْقَاطِ نَفْيُ الْمَشْرُوعِيَّةِ لِلْعَزِيمَةِ فِي نَظَرِ الشَّارِعِ بِأَنْ يَكُونَ الْعَمَلُ بِهِ أَيْ بِالْحَكْمِ الْأَصْلِيِّ الَّذِي هُوَ الْعَزِيمَةُ إِثْمًا لِأَعْدَمِ تَرْتُّبِ الْأَجْزَاءِ إِنْ أَتَى بِهِ وَبُطْلَانِ هَذَا الْإِثْمِ مَمْنُوعٌ .

دُرست جواب یہ ہوگا کہ رُحْصَتِ اسقاط میں اعتبار اُس کا ہے کہ شارع کی نظر میں عزیمت کی مشروعیت نہیں رہتی بایں معنی کہ اُس پر عمل کرنے سے گناہ ہوتا ہے نہ یہ کہ وہ عمل شمار نہیں ہوتا۔

ہم کہتے ہیں کہ یہ جواب بھی محض ایک تکلف ہے جو ملا بہاری رحمہ اللہ کو اس لیے کرنا پڑا ہے کہ انہوں نے مسحِ خفین اور اکلِ مِیتۃ کو ایک جیسا سمجھ لیا ہے حالانکہ دونوں میں فرق ہے۔ اکلِ مِیتۃ میں تو لاچار کے لیے نہ سببِ حرمت ثابت ہے اور نہ ہی حرمت کا حکم، اسی وجہ سے لاچار اگر مردار نہ کھائے اور مرجائے تو گناہ گار ہوتا ہے۔ اس کے برعکس مسحِ خفین کے مسئلہ میں پاؤں دھونے کا اختیار اس بات پر دلیل ہے کہ اُس کا سبب یعنی پاؤں کا حدث موجود ہے۔ مزید دلائل ہم اوپر ذکر کر چکے ہیں۔ اسی لیے پاؤں دھونے سے وہ گناہ گار نہیں ہوتا۔

حاصل کلام یہ ہے کہ رخصت کی چوتھی قسم کی دو مختلف صنفیں ہیں۔ ایک جس کی مثال لاچار کے لیے اکلِ مِیتۃ ہے کہ لاچار کے حق میں نہ تو سبب موجود ہے اور نہ ہی لاچاری کے وقت تک حکم۔ دوسری جس کی مثال مسحِ خفین کی ہے کہ اس میں پاؤں دھونے کا سبب تو موجود ہے لیکن مستور ہے کہ موزے نے اس کو چھپا لیا ہے اور پاؤں دھونے کا وجوبی حکم اس سے مسح کی مدت میں مرتفع ہے وَ اٰخِرُ دَعْوَانَا اِنَّ الْحَمْدُ لِلّٰهِ رَبِّ الْعَالَمِيْنَ .



بقیہ : درس حدیث

جن کا نام براء بن مالک ہے رضی اللہ تعالیٰ عنہ۔ ایک ہیں براء بن عازب یہ براء بن مالک ہیں رضی اللہ تعالیٰ عنہ۔ رسول اللہ ﷺ نے فرمایا اُن کا نام لے کر اُن کے بارے میں کہ وہ ایسے ہیں خدا کو عزیز کہ اگر وہ کوئی بات کہیں تو اللہ تعالیٰ وہ پوری کر دیں گے۔ ایک اور بھی بات ہے کہ ایسے لوگ پھر ایسی بات ہر وقت کہتے بھی نہیں ہیں شاذ و نادر ایسے ہو جاتا ہے یہ نہیں ہے کہ ہر وقت وہ اسی مستی میں رہیں اور ایسی کیفیت رہنی لگے ایسے نہیں ہوتا ہے۔ اللہ تعالیٰ ہم سب کو ان حضرات کا ساتھ نصیب فرمائے، آمین۔ اختتامی دُعاء.....

